

ఒప్పందాలు (నిబంధనలు)

ఇద్దరు వ్యక్తుల మధ్య లేక సమస్థాయికి చెందిన ఇరుపక్షాల మధ్య (కొన్నిసార్లు వేరు వేరు స్థాయిలకు చెందిన వారి మధ్య) ఒప్పందాలు దౌత్యాలు సంధిరాయబారాలు జరిగిన ట్లు బైబిల్లో పలుచోట్ల ప్రస్తావనలు వున్నాయి. సంబంధ బాంధవ్యాలను పటిష్టం చేసుకోడానికి పలుమార్లు ఈ ఒప్పందాలు వుపకరించాయి. హెబ్రీ భాషలో ఒప్పందాన్ని కరారు చేసు కొడాన్ని 'ఖండించడం' అంటారు. బహుశా, ఈ పదం ఒప్పందం జరిగే సమయంలో ఒప్పందానికి గుర్తుగా ఒక జంతువును రెండు భాగాలుగా నరికి ఇరుపక్షాలవారు ఆ జంతు ఖండాల మధ్య నడిచిపోయే ఆచారాన్ని సూచిస్తుండవచ్చు. అంటే ఇరుపక్షాలవారు ఆ ఒప్పందానికి బద్దులై వుంటామని తీర్మానించుకున్నారని అర్థం (ఆది 15:7-21: యిర్మియా 34:18-19). అది 21:22-34లో అబ్రాహాం అబీమెలెకులు బెయేరైలా దగ్గరవున్న బావి అబ్రాహాంకు చెందుతుందని ఒప్పందం చేసుకున్నారు. పొలోమోను హీరాముల మధ్య శాంతి ఒప్పందం కుదిరింది. ఈ ఒప్పందంలో ఉభయులకు ప్రయోజనకరమైన వర్తక సంబంధాలు కూడ చోటు చేసుకున్నాయి (1 రాజులు 5:1-12) స్త్రీ పురుషుల మధ్య జరిగే వివాహం దేవుడే సాక్షిగా వున్న ఒప్పందం (మలాకీ 2:14).

ఒప్పందాలను కరారు చేసికొనే సమయంలో ఒప్పందాలకు రుజువులుగా (లేక, సాక్ష్యంగా) కొన్ని ఆచారాలను పాటించేవారు. ఉదా: విందు చేసికోవడం (ఆది 26:26-31): కానుకలివ్వడం (1 నమూ 18:3,4): రాతిని గాని రాళ్ళకుప్పనుగాని పేర్పడం (ఆది 31:43-55): చెప్పు నివ్వడం (రూతు 4:7,8). ఇవేమీ కాకపోతే, చేతిలో చెయ్యి వేయడం (2 రాజులు 10:15). ఒప్పందాల ముఖ్యోద్దేశం ఇరుపక్షాల్లో ఒకరిపట్ల ఒకరికి విధేయతను విశ్వాస్యతను కలగజేయడం, ఒప్పందాన్ని భంగపరచడాన్ని తీవ్రమైన విషయంగా పరిగణించేవారు.

ఈ విధమైన ఆలోచనా ధోరణి ఆదినుంచి ఇశ్రాయేలు విశ్వాస జీవితాన్ని నిర్దేశించింది. అన్నిటికన్నా ముఖ్యమైన ఒప్పందాలు దేవుడు తన ప్రజలతో చేసిన ఒప్పందాలు. వీటిలో కొన్ని: దేవుడు నోపహుతో (ఆది 6:18). అబ్రాహాంతో (12:1-7: 15:4-21: 17:1-16). ఫీనెహానుతో (సంఖ్యా 25:10-15). యెహోషువ నేతృత్వంలోని ఇశ్రాయేలు గోత్రాలతో (యెహోషువ 2 4:25) చేసినవి. దావీదు వంశం నిత్యం పరిపాలించే వంశమని దేవుడు వాగ్దానం చేశాడు (2 నమూ 7:12-16:2 దిన 13:5:1 రాజులు 8:22-26: 2 దిన 6:12-15 కూడ చూడండి). క్రైస్తవులు యేసులో నెరవేరిందని నమ్మే ఇశ్రాయేలు నిరీక్షణకు (అంటే మెస్సీయా కొరకు వారి నిరీక్షణ) ఈ వాగ్దానమే మూలం.

అతి ప్రాముఖ్యమైన ఒడంబడిక సీనాయి కొండపై జరిగింది. ఇశ్రాయేలీయులు తన ప్రజలని, వారు తనను తగినరీతిలో ఆరాధించడానికి తన దృష్టికి అంగీకారమైనట్లుగా వారు జీవించడానికి అవసరమైన ఆజ్ఞలను కట్టడలను దేవుడు ఈ కొండపై యిచ్చాడు. తమ వంతుగా ఇశ్రాయేలీయులు యెహోవా ఆజ్ఞలకు కట్టడలకు లోబడి ఆయనను మాత్రమే ఆరాధించాలి. మోషే ఒక బలిపీఠాన్ని నిర్మించి ఆ బలిపీఠం మీద, ప్రజల మీద రక్తాన్ని ప్రోక్షించి ఈ ఒడంబడికను ముద్రించాడు (నిర్గమ 24). ఇశ్రాయేలు చరిత్ర వారి భివవ్యం ఈ ఒడంబడిక మీద ఆధారపడి వున్నాయి. ఇశ్రాయేలీయులు ఈ ఒడంబడికకు బద్దులై నమ్మకస్థుడై జీవించినట్లయితే, గత నిబంధనల్లో దేవుడు వారికి వాగ్దానం చేసిన దీవెనలన్నింటినీ వారు పొందుతారు. అయితే, వారు దేవుని ధర్మశాస్త్రానికి అవిధేయులై ఇతర దేవుళ్ళను పూజించినట్లయితే వారు శిక్ష ననుభవిస్తారు (ద్వితీ 4:1,2,39,40: 7:12-15: 8:19-20).

మనుషుల హృదయాలపై మనస్సులపై యెహోవా రాసిన క్రొత్త నిబంధన గురించి యిర్మియా ప్రవక్త ప్రవచనపూర్వకముగా సెలవిచ్చాడు. (యిర్మియా 31:31-37) చివరి రాత్రి భోజనమప్పుడు యేసు పలికిన మాటలు ఈ ప్రవచనాన్ని నెరవేర్చాయని క్రైస్తవుల నమ్మకం (మత్తయి 26:28). హెబ్రీ 10:16 చూడండి.